

# ሩፋኤል መልአኝ

ጳጉሜ 3 2014 ዓ.ም.(9/8/2022)



ንባባት: ዕብ 7: 1-5፥ ይሁዳ 1: 11-17፥ ግ.ሐ. 5: 17-26፥ ማቴ 25: 31-ፍ፥

ምስባክ:

- (1) ዘነግህ: መሐለ እግዚአብሔ ወኢይነስሕ፥ አንተ ካህኑ ለዓለም በከመ ሢመቱ ለመልክጼድኞች፥ እግዚአብሔር በየማንክ (መዝ 109: 3-5)፥
- (2) ዘቅዳሴ: እግዚአብሔርሰ ገሃደ ይመጽእ፥ ወአምላክነሂ ኢያረምም፥ እሳት ይነድድ ቅድሜሁ (መዝ. 49: 2-3)፥

ከም ስርዓት ልጡርግያና 3 ጳጉሜን ብዓል ቅዱስ ሩፋኤል እዩ። በዚ ዕለት ብፍሉይ ምሕረት አምላኽ ዘድልዮም ብፍሉይ አደታት ነቲ አብ መጽሓፍ ጦቢት ዘሎ መሰረት ብምግባር የብዕልአ። እንተ ኾነ አብኡ ጥራሕ ዝሕዛእ አይኮነን ኩልና ነዚ ብዓል ሩፋኤል መልአኝ ክንዝክር ከሎና ፍሉይ ተዘክሮ ተራ መላእክቲ አብ መዓልታዊ ሕይወትና ክንርኢ ጽቡቕ እዩ።

መልአኝ ዘብል ቃል ከምዘሎ ክንርእዮ ከሎና ልኡኽ ማለት እዩ። መላእኽቲ እንብሎም ረቀቕቲ ፍጥረት ብእግዚአብሔር ዝተፈጥሩ፥ ንድላዩ ዝልክኹ እዮም። አብ ገለ እዋናት እዚ መልአኽ ዝብል ንደቂ ሰብ ተራ ልኡኽ ዝጻወቱ እውን የስምዕዩ አብ (ኢ.ሳ 18: 2፥ 33: 7) እንተ ረኤና ንደቂ ሰብ ከስምዕ ንረኽቦ።

መላእኽቲ ረቀቕቲ ፍጥረት እምበር ግዙፍ ሥጋ ዝሓዙ ከምዘይኮኑ ሓደ ካብቲ እምነትና ዝገልጹ እዩ። (መዝ 9: 11፥ ማቴ 18: 10)። አብ ብሉይ ኪዳን ንመላእኽቲ ዝርኢ ብብዝሒ ተጠቂሱ ንረክብ። አብ ሓዲስ ኪዳን አብ ነፍሲ ወከፍ መጽሓፍ መላእኽቲ ብሓቂ ህልዋት ከም ዝኾኑን አብ ሕይወትና ብቐጻሊ ከም ዝሕግዙን ይነግር። አብ ሓዲስ ትምህርቲ ክርስቶስ ከም እንረኽቦ ካብ ጥንቲ አብ ትውፊት ቤተ ክርስቲያን ከም ዘሎን ዝነበርን ንርኢ (ሓ.ት.ክ. 328-36)። አብ እምነት አይሁድ ካብ ጥንቲ አብ ህላዌ መላእኽቲ ከም ዝአምኑ ንርኢ (ሰዱቻውያን ዝብሃሉ ጥራሕ አይአምኑን ነርም ግ.ሐ 23: 8)። አብ ኅላዌ ረቀቕቲ ፍጥረት፥ ግዙፍ ነገራት ዘይ ኮኑ ቅ. መጽሓፍ ብዙሕ ጊዜ መላእኽቲ ዝብሎም እምብአር ሓቂ እምነት እዩ።

ቅዱስ አጎስጢኖስ ብዛዕባ ባህርይ መላእኽቲ ክገልጽ እንከሎ መልአኽ ዝብል ስርሖም እዩ ዝገልጽ እምበር ባህሪኦም አይኮነን ዝገልጽ ይብል። ሽም ናይ ባህሪኦም ዝገልጽ እንተ ደለኻ ንሳቶም መንፈስ ረቀቕቲ ፍጥረት እዮም፥ ስርሖም ክትፈልጥ እንተ ደለኻ ሽኦ ልኡኻት እዮም ይብል።

ሓ/ት/ክ ቍ 329-330 ዘሎ እንተ ረከና ነዚ ናይ ቅ. አጎስጢኖስ ትምህርቲ መሰረት ገሩ ከምዚ ይብል መልአኽ ዝብል ስም ተልእኮኦም እምበር ባሕሪኦም ዚገልጽ አይ ኮነን። ንባሕሪኦም ዚርኢ ስም እንተ ደለኻ መንፈስ እዩ፥ ናይ ተልእኮኦም (ስርሖም) መግለጺ እንተ ደለኻ ከኦ መልአኽ። ስለዚ ካብቲ እንታይነቶም (መንነቶም) መንፈስ ካብቲ ተግባራቶም (ተልእኮኦም) ከኦ መልአኽ ዚብል ትረክብ። መላእኽቲ ብኹሉ ህላዌኦም ናይ እግዚአብሔር አገልገልትን ተለክኽትን እዮም። ኩልሳዕ ገጽ እቲ አብ ሰማያት ዘሎ አቦይ ይርእዩ ስለ ዝኾኑ ንሳቶም ንቻሉ ዚሰምዑ ንትእዛዙ ዚፍጽሙ ኃያላትን ብርቱዓትን እዮም (ቍ 329) ይብላና።

መላእክቲ ፍጹም መንፈሳውያን (ረቀቆቲ) ፍጡራን ኮይኖም ድላይን አእምሮን ዝተዓደሉ እዮም። አካልዊ ህላዌ (personal) ዘለዎም ዘይሞቱ ፍጡራትን፣ እቲ ርኡይ ዝኾነ ናይ ክብሮም ነጽብራቕ ከም ዝምስክሮ ከአ ንኹሉ ዚርአ ዘበለ ፍጡር ብፍጽምንኦም ጸብለል ዚብልዎ እዮም (ቍ 330)።

መላእክቲ ኣብ እምነት ክርስትና እምብኣር ረቀቆቲ ፍጥረት ብአምላኽ ንአገልግሎቱ ዝተፈጥሩ እዮም። ብመልክዕ ሰብ ይርአዩ ምሳና ከአ ይዋስኡ እንተ ኾነ እቲ ግዙፍ ሰውነት ግዝያዊ ኮይኑ ምስ ሰብ ተዋስኢኦም ምስ ወድኡ የብቅዕ። ከም ፍጹም ረቀቆቲ ፍጥረት መላእክቲ DNA የብሎምን እቲ ዝለብስዎ ሰውነት ዝትሓዝ ይመስል ግን ክፍሊ ናይ እቲ መልአኻዊ ባህሪ አይኮነን በዚ ኸአ ርክብዎም ምስ ፈጸሙ ይጠፍእ ምኽንያቱ ከማና ግዙፋዊ አካል አየድልዮምን እዩ። ግን ከም ፍጡራት መጠን ከማና ኣብ ጊዜ እዩ ህላዌኦም አምላኽ እንተ ዘይገለጽሎም መጻኢ ነገራት አይፈልጡን እዮም።

ቅዱስ መጽሓፍን፣ ኣብ ታሪኽ ዘየቋረጸ ትውፊት ቤተ ክርስትያን ክልተ ዓበይቲ መነንት መላእክቲ ዝገልጽ ነገራት ንረክብ። መጀመርያ መላእክቲ ኣብ ቅድሚ እግዚአብሔር ዝቐመጡ ፍጡራት እዮም (ራእ 8:2)። ተፈጥሮኦም ባህሪኦም ብምልኡ ኣብ እግዚአብሔር ዝጠመተ እዩ። ቅዱስ መጽሓፍ ክልቲኡ ሓዲስን ብሉይን ኪዳን ኣብ ብዙሕ ክፍልታቱ ብዛዕባ መላእክቲ ምስ አምላኽ ዝቐረበ ርክብ ከምዘለዎም ይነግረና። ካልአይ መነንት መላእክቲ ልኡኻት አምላኽ እዮም፣ **ንአምላኽ ኣብ ሰባት የምጽእዎ፣ ንሰብ ከአ ናብ አምላኽ የብጽሕዎ።** ኣብ ወንጌል ዮሐንስ ከም ዝምስክሮ ንሓቂ ኣብ ምድሪ የምጽእዎ።

ዓመታዊ ዝኾሪ ብዓል ቅ. ሩፋኤል መልአኽ ፍሉይ መልእክቲ አልኦ። ሩፋኤል ብዕብራይስጢ **እግዚአብሔር የሕዊ** ማለት እዩ። ኣብ መጽሓፈ ጦቢት ብዙሕ ብዛዕብኡ ዝንገሮ መልአኽ እዩ። ንሱ ንጦቢያ መሪሖ ዝወሰዱ (ጦቢት 5:12)። ንመርዓ ጦቢያን ሳርን ዝሓገዘ ፣ ንሳራ ብሰንኪ ጋኒን ምስ ካልኦት ከይትምርዖ ጸጊምዋ ዝነበረ ብሓገዝ ሩፋኤል ከም እትሓዊ ዝገበረ። ንጦቢት ካብ ዑሮቱ ከምዝሓዊ ዝገበረ ሓደ ካብቶም ሊቃነ መላእክቲ እዩ። ኣብ መጽሓፈ ጦቢት 12:15 ከም እነንብቦ **አነ ኻብቶም ጸሎት ቅዱሳን ዜዕርጉ ኣብ ቅድሚ ግርማ እግዚአብሔር ኬገልግሉ ደው ዚብሉን ሾውዓተ ቅዱሳን መላእክቲ ሓደ ዝኾንኩ ሩፋኤል መልአኽ እየ** እናበለ ንሱ መን ምጁኑን ስርሑን ገሊጹ። ኣብ ሓዲስ ኪዳን ተጠቐሱ አይንረኽቦን በቲ ኣብ ባህሊ አይሁድን ኣብ ብሉይ ኪዳን ብእንረኽቦ ሩፋኤል መልአኽ ዘሕውን ካብ አጋንንቲ ነጻ ዝገብር ምጁኑ ይንገረሉ። ንሱ ሓደ ካብቶም መላእክቲ ብቤተ ክርስትያን ዝኾብር እዩ ምስ ሚካኤልን ገብርኤልን ይዝከር። ፍሉይ መፍለጢኡ ካብ አምላኽ ምሕረት ዘምጽእ ምጁኑ እዩ። ኣብ ባህሊ አይሁድ ሓደ ካብቶም ንኣብርሃም ቅድሚ ጥፍአት ሰዶምን ገሞራን ዝበጽሑ ሰለስተ መላእክቲ እዩ ይብሉ (ዘፍጥ 18:2)።

ሩፋኤል መልአኽ ሎሚ ክንዝክሮ ከሎና እምብኣር ከምቲ ንጦቢትን ጦቢያን ሳርን ኣብ ሕይወቶም ዝሓገዙም ሎሚ እውን ክሕግዘና ኣብ ሕይወትና ዝገጥመና ፈተና ክንስዕር ከሰንየና እሞ ድለት አምላኽ ክገልጸልና ዝኽእል ዓብይ መልአኽ እዩ። እግዚአብሔር መላእክቱ ሰዲዱ ሎሚ እውን ኣብ መንጎናን ኣብ ዓለምናን ድላይ አምላኽ ክነግስ ክሕግዘና ይክአል እዩ።

ሩፋኤል ከም ኩሎም መላእክቲ ኣብ መንጎ አምላኽን ሰብን ክልአኽ ዝተመዘዘ ሓጋዚና መልአኽ እዩ። ኣብ መልእክቲ ዕብራውያን 1:14 ኩላቶም መላእክቲ ነቶም ኪድኅኑ ዘለዎም ኪሳግዙ ዚልአኹ ኣብ አገልግሎት እግዚአብሔር ዘለዉ መናፍስቲ እዮም እናበለ ተራ ቅ. ሩፋኤል ይገልጸልና። ሩፋኤል መልአኽ ልኡኽ ጥራሕ አይኮነን ሓላዊ እውን እዩ። ኣብ መዝ. 91:11 ነዚ ሓለዋ መላእክቲ ክገልጽ እንከሎ ኣብ እትኸዶ ኹሉ **ኺሕልወኻ እግዚአብሔር ንመላእክቱ ኺእልከልካ** እዩ ይብል።

ኣብዛ እንነብራ ዓለም ኣብ ቅድስና ክንበጽሕ ኣብ እንገብሮ ቃልሲ አንጻር ኃጢአትን፣ ክፍአትን ንበይንና አይኮናን ሰራዊት ሰማይ ምሳና ኮይኖም ይዋግኡልና እዮም፣ እቲ ጸገም ንሕና ኢና ኣብ ገለ እዋን አይንአምንን ኣብ ገለ እዋን ከአ ኣብ ርእስና ተአማሚና ንሓገዝ መልእክቲ ንነጽግ። ሎሚ እምብኣር ንመላእክቲ ጽን ክንብል እሞ አምላኽ ዝደልዮ ክንገብር ፍቓደኛታት ንኹን።

ኣብዚ ሓዲስ ዓመት ኣብ እንኣትወሉ እዋን ሓገዝ ልኡኻት አምላኽ ዝኾኑ መላእክቲ የድልየና እዩ፣ አማልድነቶም ሓገዞም ዕለት ዕለት የድልየና እዩ። ገለ ክርስትያን ኢና ብሃልቲ ግን ንእምነትን ትውፊትን ቤተ ክርስትያን ብናቶም ርድኢትን ድለትን ዝለወጡ አማልድነት መላእክቲ ኮነ አማልድነት ማርያምን

ቅዱሳንን አየድልየናን ዝብሉ አለዉ እዚ ግን ካብ ሓቅን ካብቲ ባዓሉ ባህርና ዝሕብሮን ዝርሓቐ እዩ። ኣብ ቅዱስ መጽሓፍን ትውፊት ቤተ ክርስቲያን እንተ ረኣና ካብ ጥንቲ ተራ መላእኽቲ ግሉጽ እዩ። ሎሚ እውን ሓለዋኦም የድልየና እዩ ጸልዩልና ንበሎም።

ከምቲ ሩፋኤል መልአኽ ንጦብያ ዝመርሖን ንሳራ ሰበይቱ ካብ ኣጋንንቲ ነጻ ዘውጽኦ ሎሚ ንነፍሲ ወከፍና ካብ ዘሎን ዕውረትን ስቓይት ሕማማትን ክልምነልና ከድሕነና ይኸእል እዩ ሓንትስ እምነት ገርና ንጸሊ። ከምቲ ንጦቢት ኣጆኻ እግዚአብሔር ክፍውሰካ እዩ ዝበሎ ሎሚ ንኣይን ንኣኻትኩም ኃጢአትና ብምልኡ ተነሲሕና ዓመትና እንተ ጀመርና ኣጆኹም እግዚአብሔር ክፍውሰኩም ክምሕረኩም እዩ ክብለና እዩ።

ሩፋኤል መልአኽ ኣታትዩ ዝኸእል ዓቃል መልአኽ እዩ። ጸገማት ሰባት ዝርዳእ ንመልእኽቲ ኣምላኽ ገሊጹ ዝነግር ኣብ ኩሉ ምሳና ክጉዓዝ ዝኸእል ስለ ዝኾነ ብልቢ መልእኽቱ ክንቅበል ጽን ንበሎ። ከምኡ ከሰንየና ጸገማትና ክሰምዓና ንንገሮ። እግዚአብሔር ካብ ነፍሲ ወከፍና ክሰምዕ ይደሊ እዩ ብፍላይ ኣብ መኣዲ ቅ. ቊርባን ኮና ክንጽሊ ከሎና ክሰምዓና ድላዩ እዩ። ከም ምሕረትካ እምበር ከም በደልና ኣይትክደና ናበልና ኣብኡ ንቕረብ።

ዓመትና ኣብ እንዛዝመሉ ዘሎና ኣብ ዋዜማ ሓዲስ ዓመት ኣብ ዘሎናዮ ህሞት ፍሉይን ዓቢይ ጉዳይ ድሕነትና ክንሓስብ ኣሎና። ንዝሓልፍ ዘሎ ዓመት ምስ ዕዳ ከይንጻጽዎ ከምኡ ንሓዲስ ዓመት ምስ ዘይተኸፍለ ዕዳ ከይንጅምሮ ሓደራ። ኣብ መንበረ ንስሓ ኣቲና ነፍሳትና ንሕጸብ ሓደስቲ ፍጥረት ኾና ብጸሎትን ቅድስናን ፍጹም ቊርጺ ፍቓድን ዓመትና ንጀመር።

ኦ ሩፋኤል መልአኽ ኣብ ቅድሚ እቲ ልዑል እትቐውም ኢኻ እሞ ጸሎትና ከም መስዋዕቲ ኣዕርገልና ነቲ መሓርን ፈቃርን ኣምላኽና ለምነልና ንበሎ።

ብሩኽ ብዓል ቅ. ሩፋኤል መልአኽ ከምኡ ብሩኽ ሓዲሽ ዓመት ናይ ሰላምን ፍቕርን ዓመት ይግበረልና።

አባ ንጉሠ ፍሥሓ